

DUN FRANS CAMILLERI

fl. "Għanja ta' Hajti"

Studju ta' A. MALLIA ZARB

IR-RUH ta' kull kitba kbira hi l-lehma u t-tqanqil tal-qalb u tal-moħħ mig-juba u mfissra lill-kotra taht ghamla jew ohra izda dejjem tixghel moħħ jew qalb il-qarrej. Mhux l-ghamla tal-kitba tagħzel x'inhu poetiku u x'mhux. Il-kelma "poetiku" tfisser dak kollu li hu sabih u kbir fil-qalb u l-moħħ. Qalb u moħħ jitkebbssu minn xulxin meta l-lehma tkun qawwiya u poetika.

Fil-proża l-kittieb huwa marbut u mrażżan mil-lgħiem tal-ħtigiet ta' dik l-ghamla ta' kitba, waqt li fir-retorika, imqanqla u gejjja iktar mill-qalb, jehles xi ftit jew wisq mill-irbit u jersaq iktar lejn il-poezija. Izda fil-poezija l-kittieb hu hieles, hieles mill-irbit tas-sensil ta' ħsibijiet, ta' kif ifsirhom, ta' l-istilistika. Ir-ritmu wkoll, li fir-retorika ġa jsir jindaqq u jinħass regulari, fil-poezija jsir biċċa minnha, ibaqbaq u jogħla 'l fuq fis-sahna tat-tqanqil jew jimxi meqjus mal-ħsieb imrażżan f'poeziji bħal *Il-Jien u Lilbinn Minnu*.

Il-poezija hi ruh il-poeta. Fl-ghanja tiegħu tara bħal f'mera l-imħabbiet u l-ideat tal-poeta. Il-poezija ma tistax tghid haġa b'ohra, u kull ma jfisser il-poeta jkun tassew ħassu. Għalhekk minn gabra ta' poeziji ta' l-istess kittieb tara aħjar bl-egħruq u x-xniexel ruh il-poeta.

Il-ħajja ta' kull wiehed minna hija mżewqa minn għemejjel u tigris, imħabbiet u ħsibijiet ta' kull xorta. Izda dawn ma tistax tifridhom minn xulxin u tqeghedhom kull xorta f'taqsimha għaliha. Imsensla fil-milja tal-ħajja bit-taħwid kollu tagħha, il-koll juru x-xejra tal-karattru. Ferħ u nikit jintisġu lkoll u jitlewnu mill-filosofija li tmexxi l-poeta, u fuq kollox toħroġ bixra waħda ewlenija, il-ħuġġieġa li tixghel qalb il-poeta. Għalhekk it-taqsim ta' gabra ta' poeziji ta' l-istess kittieb taht suġġetti differenti hu x'aktarx artifiċjali, u mingħajr ma l-poeta jintebaħ, f'kull poezija ta' liema suġġett tilmah l-istess bniedem.

Bħal ma Dun Karm f'kollox jara 'l Alla u kollox iqabbal ma' l-ideal, Dun Frans f'kollox jara l-kefrija tal-bniedem ma' għajru. Minn kollox jislet il-kuntrast mal-bniedem fil-kruha tal-kefrija tal-ghani setghani u fit-tjubija ta' qalb tad-dgħajfef mgħaffeg. Fuq it-tnejn hemm il-Haqq t'Alla. Waqt li Dun Karm jara l-ħażen minn pulptu għoli minn fejn hu jghanni l-kobor u s-sbuhija t'Alla u l-mera tiegħu f'artu u fin-natura bla mittiefsa,

Dun Frans jara l-qerq u l-mohqrija kull fejn ihares madwaru u jifhem u jaf sewwa kull ghamla ta' ingustizzja li biha l-bniedem ijassar lil ghajru. Id-dinja li jghix fiha Dun Frans mhix dik li b'soghba kbira ra tispicča Dun Karm. Mhux ghax id-dinja xi darba kienet jew tkun ahjar milli hija. Id-differenza hi li min-naħa l-waħda Dun Karm jimrah 'il fuq u meta jhares 'l isfel u jilmah xi hjiel mix-xmara ta' zīna għaddejja 'l isfel il-bogħod taħt riglejha jistkerraha u jcanfarha, waqt li Dun Frans il-hin kollu jara mhux tant iż-zīna daqs kemm l-ingustizzja taħt kull ghamla, fosthom iż-zīna, li tinsab madwaru, u jistmellha.

Lil Dun Frans mhux Dinu, artu u n-natura jqanqluh daqs kemm in-nies ta' madwaru, il-fqar u l-mahqurin. Ifur u jikkbes meta jara l-ingustizzja li għar-regħba, iż-zīna u l-kburija tifleg il-fqir, tjassar id-dghajjed u ggib firda bejn l-għarajjes u l-miżżewġin, bejn l-ahwa, bejn in-nies ta' l-istess religjon u l-istess pajjiż. Din il-kefrija tal-bniedem ma' min ma jiflahx daqsu itambar fuqha f'kull taqsima fl-*Għanja ta' Hajti*.

Hekk fil-poeżija *Il-Midalja* il-poeta jpingi l-qerq tad-dinja li lis-setgħani tlibbsu l-midalja ta' missier il-fqar, midalja li xtara bl-istess flus li seraq minn demm il-fqir.

Imma go sidru,
taħt it-tizjin ta' barra,
hemm il-kruha u d-dlam
ta' qalb mitfija li ma tafx bi hniena,
qalb li stagħniet bil-flus minn demm il-fqir,
qalb li taf biss din l-għanja:
'Jiena, jiena, jiena'.

Imma min jafu sewwa
jara l-viltà u l-gidba tal-midalja,
u 'l min jilbisha jsejjah
'missier l-ipokrisija'.

Fis-sunett *Mamma* Dun Frans jishet lil min għall-flus

"Ma jqis serq u mohqrija;
min jagħsar demm il-fqir, min l-hena u l-hlewwa
jaħsad mill-qlub, għall-flus, go dar kennija."

Izda hemm ingustizzja ikbar minn hekk. Wiehed jistagħna b'demm il-fqir. Izda ma jiqafx hemm. Il-bniedem ma jixba' qatt. Il-flus mhumie x kollox. L-għani jrid hwejjeg ohra u bis-saħħa tal-flus jiksibhom — iż-zīna, is-setgħa fuq l-ohrajn. Biex jilhaq l-għan tiegħu xejn ma jqis li jgib firda fil-familji. Bil-flus kiseb

"is-setgha fu q il-fqir
li m'ghandu 'l hadd min jaghdru,
lil hadd li jhenn ghalih."

Fl-istess poezija *Alla ma jinxtarax* jurina kif

"Bil-flus rebhu l-midalji
ghal gieh li ma jisthoqqx;
bil-flus jassar il-qalb ta' xbejba fqira
min hu bla qalb u zieni;
bil-flus xtraw l-imhallfin
il-hallilin tal-poplu,
il-qattilin li xerrdu d-demmi bla hniena
u kissru lil familji."

Qalb Dun Frans thoss kull fejn hemm mohqrija. Thoss għall-missier li

"Kien rabba hafna wlied ...
u sab għalihom kollha l-wisa' f'qalbu,"

izda meta dawn kibru u huwa xjiegħ, uliedu

"... bħal laringa
li għasru minn go fiha l-meraq kollu,
irmewh fid-Dar tax-Xjuħ."

(*Hadd Fost Uliedu*)

Ihoss għat-tfajla *Qalb tad-Debeb* li żagħżuġh telaqha wara hafna wegħ-
diet u hlielha żmienha — xorta ta' ingustizzja iktar kiefra. Kemm jonqxu
haj lil dak iż-żagħżuġh li

"Għajnejh kienu jitbißsmu,
ilsienu kien jaf jinsegħ bl-ikbar sengħa
l-ohla kliem ta' mħabba;
dirgħajh kienu jhaddnuk bl-egħżeż tghanniq
u xufftejh imriegħda
kienu jwegħduk fil-hegħga ta' kull bewsa
li inti bißs tghix f'qalbu,
li int u hu twelidtu għal xulxin.
Kliem, kliem sabih, kliem helu
li jdub bħas-silg, bħan-nida ta' filgħodu;
tbissim li jitfi kmieni
bħal-lwien li jzejnu l-warda;
xufftejn imħagħga bħal vulkan imkebbes

li jarmi n-nar, għal ftit, sakemm jintefa
u jnin għal kollox ...”

Ifakkarna fil-“laringa li għasru minn go fha l-meraq kollu”!
Jithassar il-ħafna għarajjes

“li ilhom is-snin twal jiġru mat-toroq,
iħabbtu, iħabbtu mghaggel
bl-imħabba u bl-isbah tama
li jsibu dar kennija!”

(*Kemm Qlub Bla Dar!*)

Jitolbu l-ħniena iżda ma jsibuhie.

Dun Karm jifantas meta jara l-ħażen diehel f'Malta u jcanfar lill-ħati. Iżda Dun Frans jhewden fuq l-ingustizzja fid-dinja kollha. L-ingustizzja hi problema internazzjonali. Dan jixhdu ż-żmien imdemmem ta' l-Aħħar Gwerra, li fil-poeżija “... U l-Art Titkellem” naraw il-hruxija li kixfet f'qalb il-bniedem, il-bniedem imġiegħel minn għajru joqtol lil għajru. Dun Frans ighix fi żmien meta l-pajjiżi qed iqumu biex itajru l-ħakma barranija li bosta drabi haqarithom fil-jasar, meta s-suwed qed jitolbu l-jeddijiet li l-bojod ilhom iħaħħduhom minnhom f'darhom stess, meta artijiet kbar qed ighajtu għal-ħaqq fit-taqsim tal-ġid tad-dinja, meta mil-juni qed imutu bil-ġuħ waqt li pajjiżi għonja jaħarqu l-qamh, meta d-demo-krazija bdiet tidher li mhix kollha bjuda iżda mħallta sewwa bil-griz u wkoll bl-iswed.

Dun Frans ma jsibx ħlief kliem iebes ta' tmaqdir mimli qrusa għall-Ewropa

“Art kbira ta' l-eroj, art dejjem tħammar
bid-demm tal-popli tiegħek mifrudin,
Int l-Omm taċ-Ċiviltà' ... w ismek imsammar
ma' l-ikbar għajb fil-ġrajja tal-bnedmin!

F'qalbek huġġieġa n-nar tar-regħba jgħammar
biex jibla' l-art u l-ġid tal-ġnus dghajfin:
jassart l-Iswed go daru, u kull fejn għammar
int ħadtlu l-jedd ta' bniedem tul is-snin.”

U kemm jifantas meta l-istess Ċiviltà, li

“... tbiċċer bil-kefrijja
lil dawk li ġewwa arthom
kienu s-sidien bil-jedd, għad li bla saħħa”,

titkabbar bil-Progress

"li ghożżejt biss għalik -
u f'wiċċ id-dittaturi
għannejt ir-rebħa kbira tal-Helsien
u tad-Demokrazija."

Il-firda bejn in-nazzjonijiet iġġib il-gwerer u iktar ma jgħaddi ż-żmien
u nikbru fix-xjenza iktar il-firda. Waħdu jiġik il-ħsieb:

"Ix-Xjenza tgħaqqad l-artijiet bejniethom
biex terġa' mbagħad tifridhom minn xulxin!"

(Xjenza)

Lill-poeta jolqtu iżjed il-faqar tal-waħx li hemm f'Napli, fil-poezija
Ara Napli u... Ibki, Napli "fejn ighixu n-nies bil-ġuħ, fid-dlam, fl-intiena."
U dan il-faqar issibu f'ħafna artijiet oħra. Għalhekk meta *Fuq il-Qiegħa*
jara l-qamh jindires, jitnikket u jahseb:

"Tgħid wara dat-tahbit ta' sena shiħa
għad tasal f'ħalq kulhadd il-hobża bnina,
jew jieklu biss il-ftit u l-fqir ibati?"

Il-ħażen jaqtagħlek qalbek, l-iżjed jekk ħliefu ma tarax. Id-dinja dejjem
kienet u tibqa' l-istess. Il-poeta mimli xewqat kbar li jfuru "mill-katakombi
mdawla tal-qalb tiegħu". Dawn ix-xewqat

"telgħin ixerrdu d-dawl, ixerrdu l-ħniena,
U fuq id-dinja mjaħsra u mudlama,
imdemma b'genn il-ghira, b'għieħha mtabba',
b'kelmtu mixghula u mtajrin mit-tama
jitlaqhom jgħannu l-innu ta' l-imħabba."

(Xewqat Miksura)

Iżda d-dinja tberred l-aqwa qlub u dawn ix-xewqat

"... jerggħu jinżlu, kollha mnikkta
fil-kenn tal-katakombi, wara l-għieda
li jgħarrbu mal-bnedmin - miksura u msikkta
mill-qerq u l-ħażen, minn mewġiet qerrieda"

Bħala Kattoliku, u qassis, il-poeta jsib il-faraġ fit-twemmin f'*Jum
l-Aħħar Haqq* meta

"min ghasar demm il-fqir thammru t-tifkira

.....

..... min ghamel ilsira

ta' gismu lil mart ghajru, ghal min wieghed

genna ta' l-art u dahaq b'tiffa fqira

li halla tul is-snin tibki u titniehed.

Ifegġ il-jum tar-rebħ ghal min bla htija

xehtuh il-ħabs, qerduh, littmu 'l uliedu,

ghal min, ghax ħabb lill-fqir, bata l-moħqrija."

Izda Dun Frans mhuwiex bħal Karmenu Vassallo. Ma jarax biss l-ikrah. Jekk hemm is-serq, il-qerq, il-moħqrija, iż-żina, il-jasar, hemm il-fqir, il-maħqur, il-qalb safja, li mgħaffġa mid-dinja jissaffew iktar u jidhru isbaħ quddiem Alla. Il-ħazin u t-tajieb, l-ikrah u s-sabiħ – mill-kuntrast iktar tlellex il-gawhra. Jekk fid-dinja hemm ħafna li

"juruna lilhom stess imma b'wiċċ ieħor

biex jaħbu s-serq, iż-żina u l-ingustizzja

li jwettqu bla mistħija

taħt il-maskra ta' l-onestà

u tar-rgulija,"

(*Artisti Moħbija*)

hemm ukoll ħafna karattri tad-deheb li fil-ħajja mgħagġla ta' kuljum naħbtu magħhom u ma nagħtux kashom: it-tjubija ta' l-omm, l-aqwa mħabba li timla d-dinja ta' kull wieħed, fil-poezija *Il-Qalb li Tishar*, l-imħabba xejn inqas kbira tas-soru li tħobb bħal uliedha

xbejbiet imsejkena,

imjassra minn qlub ħziena" (*Is-Soru*),

is-sbuhija tal-familja migbura d-dar (Id-Dar), il-ferħ u l-hlewwa li ggib magħha tarbija gdida fil-poezija *Benniena Battala*, il-*Qalb Safja* ta' tfajla safja.

Izda Dun Frans jara gawhar isbaħ minn dawn ghax imsoffija min-nar ta' l-ingustizzja, l-imsejkna, il-fqar, il-maħqurin. Dun Frans mhux medhi bih innifsu, mhux għommtu jferra' fl-*Għanja ta' Haiti*. Għall-kuntrarju ta' K. Vassallo, qalbu mixghula bil-moħqrija ta' ghajru u madwaru fil-faqar u l-ingustizzja jilmah ħafna qlub tad-deheb.

Waqf li Dun Karm iċanfar il-ħati u K. Vassallo jishon għall-bniedem li haqru, fil-poezija tiegħu Dun Frans itambar fuq l-imħabba mal-fqir u l-batut. Qalbu tfur bil-ħniena u flok ma jaħli ż-żmien jitmashan għall-kefrin, jin-

tefa' b'ruħu u gismu jfarraġ u jghin il-maħqur. Qalbu dduq u ddewwaq il-ferħ u l-hena ta' l-altruizmu fil-ħsieb u fl-ghemil, flok l-imrar tal-hasra għan-nuqqasijiet li garrab hu stess.

Għalhekk fl-*Għanja ta' Haiti* naraw bħal fl-ebda poeta ieħor qalb kollha mkebbsa bi mħabba friska, l-imħabba għal għajru. Waqt li oħrajn joghlew lejn Alla u bilkemm jilmħu 'l ħuthom fil-jasar, waqt li oħrajn jinżlu 'l isfel fil-mogħdrija għalihom infushom, Dun Frans jesa' din id-dinja u l-oħra f'qalbu, għax jaasal għal Alla bl-imħabba lejn għajru. Ighanni il-poema tal-Vangelu, il-poema ta' l-ikbar imħabba, li Alla nsibuh fil-fqir u l-batur, li kull ma naghmlu magħhom inkunu naghmluh ma' Alla u f'Jum l-Aħħar biss min ikun henn għal għajru jikseb l-hena dejjiema.

Din l-imħabba tressqu lejn Alla għax fl-ingustizzja tad-dinja jssahħaħlu t-twemmin u t-tama li l-Haqq isir minn Alla. "Kif nista' ma nemminx" f'Alla ħanin, isaqi fil-poezija hekk imsemmija, meta madwaru jara

"... mijiet ta' nies jghixu mejtin,
maħqurin,
u jghixu biex ibatu,
għalhekk biss;

xbejba li ma tbigh qatt il-ħajr ta' ġmielha,
is-sura ta' ġisimha;
u għaliex thobb is-Sewwa,
tibqa' mcaħħda u fqira."

Il-poeta jhewden b'din l-imħabba u kemm kemm ma jħosshiex bħal ġenn, ġenn qaddis. Thossha qisha tittiehed, issakkruk bil-herqa tagħha. "Ma, Tibkinix", jghidilha, jigrili x'jigrili; ibkini biss jekk tisma'

"li jiena sirt bla ħniena
u ħqart il-fqir."

U lil Alla stess jitolbu ma jidħaqx bih meta jxerred dmugħ ta' ħniena jew meta qalbu

"thoss għall-ulied maħqura – frott fl-ħtiija –
u tibki magħhom;
meta niħassar l-ommijiet mifruda
minn żwieghom imbegħdin
fil-ħabs ...
fis-safar ...
f'dar oħra ... ma' qalb oħra,
ħalliela ta' mħabbithom.

meta nfur f'daghdigha
 xhin nara l-fqir, lič-čkejken
 imsawwat u maḥqur,
 magħsur, mirfus u mjassar
 minn min huwa setgħan
 u għandu qalbu xierfa bil-ħruxija;
 xhin naħseb f'tiffa fqira
 li titlob bičča ħobs bl-għaraq ta' gbinha
 u tisfa' lsira, msejkna,
 ta' min bla gieh, bla rażan
 itemm xewqatu żienja, bla misthija;
 ta' min bla qalb u vili
 stagħna b'ħidmitha
 wara li għasar demmha."

(*La Tidħaqx Bija'*)

Ukoll meta jaasal biex jorqod moħħu jmur kull fejn hemm guħ, moħqrija,
 ugiġh u tbatija – *Immut Kuljum*. Meta l-poeta jkun sa jaħseb fuq l-imrarr
 tiegħu, go widnejh jisma'

" bħal karba
 ta' qlub migugħa, lehen li jcanfami:
 'Mhux inti biss qed tbatì. Hares lejna
 li tlfina d-dawl, is-saħħa; u mifnija
 bil-guħ, bil-mard u d-dwejjaq,
 bil-firda u bil-moħqrija,
 ma fadlilniex haġ'ohra
 hlief nistennew il-mewt
 għax fil-bnedmin ma sibna qatt il-ħniena."

(*Wara l-Holma tat-Tfulija*)

Il-ferħ tiegħu huwa wiehed

"... għax sirt inhoss bħal min ibati
 u iżjed nifraħ għaliex nista' ntaffi
 l-uġiġh tal-qlub għajjiena
 li qatt ma daqu l-ħniena."

Għalhekk qed igħix, għalhekk Alla għamlu l-qassis tiegħu, biex bħal
 Kristu jimxi "Fit-Triq ta' l-Imhabba" u jagħmel il-gid. U minn fommju jitla'
 l-ħajr lill-Imgħallem għax

"Tajtni qalb bi mhabba kbira,
qalb li tifhem it-thatija,
qalb li thoss."

Ghalhekk jifrah ghax mexa "dit-triq li taf l-imhabba". Izda

" qatt ma fraht daqshekk u fhimt hekk tajjed
kemm ta' min jghix dil-hajja.
Hassejt li jien ferhan, hassejt 'il hajti
f'ghanja kbira tmewweg f'qalbi
li tirtogħod ma' demmi kollu
u tinfexx f'egħmil ta' ħniena,
egħmil ta' ġid u mhabba.
Hassejtni aktar ferhan aktar ma mhabbti
swietli tahbit u mrar."

(*Fit-Triq ta' l-Imhabba*)

Dan il-ġenn ta' mhabba jġieghlu jitlob lil Alla:

"fawwarli qalbi bil-ghemil ta' ħniena
imbagħ'd ħallini,
ħallini ninzel hawn mingħajr ma nidher,
biex nibqa' nkun ta' faraġ
lill-foqra li habbejt, lil min ibati,
lil min huwa miġuġħ
u jinsab wahdu,
wahdu ...
imsawwat u mfarraġ
bil-firda u bl-ingustizzja."

(*Dan Biss Nitolbok*)

Il-poezija tiegħu magħġuna b'din l-imhabba u l-poeta mhux poeta ghax
joghla 'l fuq kif toghla "Qalb ta' Poeta", izda ghax hu

"poeta mimli nar, bi kliemu jaqta',
bi kliem qalil, jissielet bla ma jibza',
jigġieled bla mistrieħ għall-ħaq u s-sewwa,
għall-fqar li jhobb bla tarf;
imma fil-qilla tiegħu
u f'dak in-nar ibaqbaq rajt moħbija
qalbu tad-deheb li bħalha ħadd ma daq."

(*Ramla Moħbija*)

Din hi l-“Ghanja ta’ Hajti.” Waqt li Dun Frans ighanni wkoll l-ghanja tar-rebbiegha u tas-sbuhija tan-natura, l-ghanja tar-ruh lill-Hallieq u lil Omm Alla, lill-qaddisin, huwa jghanni fuq kollox l-ghanja ta’ qalb il-bniedem mimli moghdrija u hniena ghal kull min hu mnikket, mahqur, mgħaffeg mill-ingustizzja, l-ghanja ta’ l-imħabba.

Il-poezija ta’ Dun Frans hija emozzjonali iktar milli riflessiva: mhux ħsieb meqjus jew qalb mimlija bis-skiet tal-hena, iżda qalb kollha nar, tbaqbaq, qalb mixghula u mkebbsa.

Fl-“Ghanja ta’ Hajti” Dun Frans fotografu mhuwiex Dun Frans poeta. Ir-ritratti sbieħ huma poezija ta’ ġmiel in-natura. Iżda l-ghanja tiegħu mhix din. Lanqas ma hi l-ghanja ta’ Dun Karm, kif tistħajjilha sa tkun ma’ l-ewwel daqqa t’ghajn lejn l-ismijiet ta’ xi poeziji, li meta taqrahom ifakkruk bla ma trid f’poeziji ta’ Dun Karm ta’ sugġett jixbahhom: poeziji lil San Pawl, *Lil Dun Mikiel Xerri, It-Tfajla tal-Bizzilla, Televiżjoni.*

Il-qalb tbaqbaq u l-moħħ imbegħren ta’ Dun Frans ma tantx joqogħdu għall-ilġiem tal-metri konvenzjonali u tar-rima, iżda jfuru fil-vers ħieles, mexxej, ibiddel il-hin kollu ma’ kull taħbita tal-qalb. L-iktar poeziji imqanqla tiegħu huma b’vers ħieles, fejn it-tifsir ta’ mħabbtu mhux imxekkel u mrażżan mill-versi mdaqqsqa fuq l-istess tifsila bil-metrika konvenzjonali. U bħal ma l-ħsieb shun u mgħagħel jifisser aħjar u jqanqal iktar fil-vers ħieles, hekk min-naħa l-oħra il-vers ħieles ma jdoqqs jekk il-qarrej ma jidholx f’moħħ u qalb il-poeta u miegħu jġri ħafif u mexxej minn vers għal iehor u l-kliem jaqbez shun jixgħel il-qalb. Għalhekk m’hemmx rima li meta tedha l-widna aktarx kienet tnaqqas u ttelef it-tqanqil tal-qalb.

Trid tkun poeta biex tifhem il-poeta. Kulhadd jista’ jhoss il-poezija f’qalbu għalkemm ma jagħrafx ifisser it-tqanqil, il-ferħ, is-sbuhija, il-kobor, u dak kollu li jagħmel il-poezija. Għalhekk il-poeta huwa kbir għax iwassal lill-kotra dak kollu li jekk jagħrfuh u jifhmuh jixgħlilhom qalbhom ukoll b’kull ma ħass hu.

Il-poeta ma jistax ma jwassalx dan il-messagg. Iżda x’ħasra jekk dawk li għalihom jiswa l-aktar iwarribu, għax hekk jaqblilhom! Il-qalb titqanqal, jekk ma tkunx xriefet iżzejjed. Iżda dejjem tista’ toħnoqha. U fuq kollox, id-dinja tibqa’ dejjem l-istess, kif jidher mill-ħsieb tal-poeta stess.

Iżda l-messagg ta’ Dun Frans ma jintilef qatt. Dejjem tibqa’ l-ghanja tiegħu tfarrag il-qalb tad-deheb moħbija fil-faqar u t-tbatija, il-qalb safja mistoħbija fil-moħqrija u ċ-ċaħda. Għax l-imħabba ma tmut qatt u hadd ma joqtolha.